

समे - 12:25

<><><><><><>

एह आकाशवाणी जम्मू ऐ, हुन तुस विजय बजाज कोला खबरां सुनो।

HM-Tributes

केन्द्री गृह मंत्री अमित शाह होरें अज्ज श्रीनगर आहले पुलस कन्ट्रोल रूम च पहलगाम आतंकवादी हमले दे शहीदें गी श्रद्धांजलि अर्पित कीती। मारे गेदे लोकें दे शव उं'दी जद्दी थाहें पर भेजे जा'रदे न। लेफ्टिनेंट गवर्नर मनोज सिन्हा हुं'दे कन्नै गृह मंत्री होरें सोगी परोआरें कन्नै मलाटी कीती ते उ'नेंगी हर मुमकन मदाद दा भरोसा दोआया। उ'नें आखेआ जे सरकार आतंकवाद दा मुकाबला करने लेई दृढ़ संकल्प ऐ। एहदे परैन्त गृह मंत्री होरें पहलगाम च आतंकवादी हमले आहली थाहें दा बी दौरा लाया।

<><><><><><>

HM Tweet

केन्द्री गृह मंत्री अमित शाह होरें आखेआ ऐ जे भारत कदें बी आतंकवाद अग्गे नेई झुकोग। सोशल मीडिया मंच एक्स पर जारी इक संदेस च श्री शाह होरें आखेआ ऐ जे पहलगाम आहले बुजदिलाना हमले दे दोषिणं गी बखशेया नेई जाहग।

<><><><><><>

Special-Flight

जम्मू-कश्मीर च मजूदा स्थिति दे मददेनजर एयर इंडिया ते इंडिगो एयरलाइन्स आसेआ श्रीनगर थमां बशेश डुआरियां चलाइयां जा'रदि'आं न। सोशल मीडिया पोस्ट च एयर इंडिया ते इंडिगो नै जानकारी दिती ऐ जे अज्ज श्रीनगर थमां दिल्ली ते मुंबई आस्तै द'उं बादू डुआरियां चलाइयां जा करदिआं न। शैही हवाबाजी आहले मैहकमे दे केन्द्री मंत्री के.राम मोहन नायडू होरें श्रीनगर थमां दिल्ली ते मुंबई लेई होर मती डुआरिणं दी बवस्था करने दे बारे च गृह मंत्री अमित शाह हुं'दे कन्नै चर्चा कीती। इक बयान च, शैही हवाबाजी मंत्रालय नै आखेआ ऐ जे चार नमीं डुआरिणं दी बवस्था कीती गई ऐ ते मंग

दी बिनाह उप्पर होर मती डुआरियां चलाने लेई मंत्रालय नै ब्हाई कंपनिये कन्ने राबता बनाई रक्खे दा ऐ।

<><><><><><>

Complete Bandh JK

पहलगाम च सैलानिये दी बैरैहमी कन्ने हतेआ कीते जाने दे बरोध च जम्मू संभाग सने कश्मीर घाटी च बी अज्ज बंद रक्खेआ गेदा ऐ। बक्ख-बक्ख संगठने आसेआ अज्ज बरोध प्रदर्शन दा आह्वान करने दे चलदे पूरे जम्मू च सुरक्षा गी होर मजबूत कीता गेआ ऐ ते लोक न्यास दी मंग करै करदे न। जम्मू च बक्ख-बक्ख समाजी, सियासी ते बपारिक संगठने सांझे तौरा पर बंद दा आह्वान कीता ऐ। खिते दे संवेदनशील इलाके च पुलस दे बाददू जवाने ते नीम फौजी बले दी तैनाती कीती गेदी ऐ तांजे रमानदारी ते कानून-बवस्था आहली स्थिति बरकरार रक्खी जाई सके। बजारें, हट्टिएं-दकाने ते ट्रांसपोर्ट सेवां अज्ज बंद रक्खियां गेदिआं न ते लोक आतंकवाद दे खलाफ नतीजाकुन कार्रवाई दी मंग करै करदे न। उआं जम्मू ते कश्मीर संभाग च अज्ज कीते गेदे बंद दे चलदे आम जनजीवन उप्पर माड़ा असर पेआ ऐ।

<><><><><><>

Security Beefed Up

पहलगाम च सैलानिएं पर होए दे कायराना आतंकवादी हमले दी पच्छोकड़े च समूलचे जम्मू-कश्मीर, खासकरिये बन्ने आहले जिले पुंछ ते रजौरी च सुरक्षा बवस्था निग्गर करी दिती गई ऐ। पुंछ जिले च मुगल रोड पर 25 जांच नाके स्थापित कीते गे न ते हर औने-जाने आहले दी खरी चाल्ती जांच कीती जा'रदी ऐ। तोआई कश्मीर घाटी च बी सुरक्षाबले सतर्कता बधाई दिती ऐ। फौज, सीआरपीएफ ते जम्मू-कश्मीर पुलस आसेआ सांझा अभियान चलाया जा'रदा ऐ। हमले गी अंजाम देने आहले आतंकवादिएं दे सफाये लेई सुरक्षाबले दे बाददू जोआने सने खोजी कुते दी मदाद बी लैती जा'रदी ऐ। गुलमर्ग ते सोनमर्ग ज्नेही सैलानी थाहे पर सुरक्षा बधाई दिती गई ऐ श्रीनगर ते अनंतनाग च एमरजेन्सी हेल्प डेस्क स्थापित कीते गे न।

<><><><><><>

Baramulla Infiltration

सुरक्षाबलें बारामूला च घुसपैठ दी कोशश गी नाकाम बनाई दिता ऐ। सुरक्षाबलें दी कार्रवाई दरान दउं आतंकवादिं गी मारी-मुकाया गेआ। टाक्करे आहली थाहै परा सुरक्षाबलें भारी मात्रा च थेआर-असलाह ते होर दुआ जंगी समेयान बरामद कीता ऐ। भारती फौज दी चिनार कोर मूजब, सुरक्षाबलें दा अभियान अजें बी जारी ऐ ते इलाके च तपाशी अभियान चलाये जा'रदे न।

<><><><><><>

WesternCommand Kathua Visit

फौज दी पच्छमी कमान दे कमांडर लेफ्टिनेंट जनरल मनोज कुमार कटियार होरें कठुआ जिले दे बनी-मच्छेड़ी सैक्टर च अगेत्रे इलाकें दे अपने दौरें दरान राईजिंग स्टार कोर दिं कार्रवाई मतल्लक तैयारिं दा जायजा लैता। अपने दौरें दरान उ'नें जवानें कन्नै गल्लबात करियै बन्ने दे कन्नै लगदे इलाकें च सुरक्षा हालात दा आंकलन कीता। उ'नें बेजोड़ समर्पण, पेशेवराना रौंस ते ठोस तैयारिं लेई जवानें दी सराहना कीती।

<><><><><><>

Local Candle Marcy

पहलगाम दे मकामी लोकें सैलानिं पर होए दे आतंकी हमले च मारे गेदे लोकें गी श्रद्धांजलि देने लेई कैंडल मार्च कइडेआ। तख्तियां ते मोमबतियां हत्थें च लेइयै लोकें आतंकी हमले च जान गंवाने आहले लोकें लेई इंसाफ दी मंग कीती ते इलाके च शांति बहाल करने दा आह्वान कीता। जम्मू दे डोडा ते होरनें इलाकें च बी लोकें इस आतंकी हमले दी निंदेआ कीती ते इंसाफ दी मंग कीती।

<><><><><><>

Handicraft Awards

कपड़ा मंत्रालय दे दस्तकारिं सरबंधी विभाग दे विकास कमिशनर हुं'दे दफ्तरै बड़ी मती प्रतिशठा आहले राष्ट्री दस्तकारी अवार्ड 2024 लेई आवेदन मंगगे न। 30एं ब'रें तगर दी उमी दे कारीगर ते घट्टोघट्ट 10एं ब'रें दे तजुर्बे आहले एहदे शा मती उमी दे कारीगर बी इस राष्ट्री अवार्ड लेई आवेदन करी सकदे न। इस्सै चालली 20एं ब'रें तगर दे तजुर्बे आहले ओकड़े कारीगर जि'दी उम 50एं ब'रें शा मती ऐ, ओह शिल्प गुरु अवार्ड लेई आवेदन करी सकडन। मंत्रालय आसेआ कुल 25 पुरस्कार भेंट कीते जाडन जि'दे चा 6 शिल्प गुरु अवार्ड ते 19 राष्ट्री अवार्ड होडन। आवेदन जमा करोआने दी खीरी

तरीक 12 मई ऐ। इच्छुक कारीगर, एहदे लेई अखनूर रोड जम्मू च स्थित हैंडीक्राफ्ट सर्विस सेंटर कन्नै राबता करी सकदे न जां फही वैबसाईट www.handicrafts.gov.in पर जाइयै मती जानकारी लेई सकदे न। योग्यता मानदंड, दिशा-निर्देश ते होर दुए ब्यौरे, इस वैबसाईट उप्पर उपलब्ध न।

<><><><><><>